

አስተንትኖ፡ ጉዕዞ ሰማይ።

መስከረም 13 2005 ዓ.ም. (9/23/2012)

ንባባት፡ ሲራክ 15፡15-20፥ 1ቆሮ 2፡6-10፥ ማቴ 5፡17-37

እግዚአብሔር ምስኡ ክነብር እዩ ፈጠሩና። አብ ሰማይ ምስኡ ኮና ተኻፈልቱ ቅድስናኡ ክንከውን እዩ ፈጠሩና። ሰብ ግን ባዕሉ ብዝፈጠሮ መገዱ ቀይሩ ካልእ መገዲ ካብ አምላኽ ዝፈልዮ መሪጹ። በዚ ምኽንያት ጉዕዞ ሰማይ ክትከዶ ከቢድ ኮይኑ። ጎ.ኢ.ክ. በታ ጸባብ መገዲ ተጎዓዙ ኢልና። እታ ንሰማይ እትወስድ ጸባብ እያ እታ አብ ጥፍአት እትወስድ ግን ገፋሕ እያ ኢሉና። አብ ምድራዊ ሕይወትና እምብአር ዝተፈላለዩ መስቀልን ፈተናን አሸኒፍና አብ ዓወት ክንበጽሕ ክንጽዕር አሎና። መጻኢ ሕይወት ርኢና እንተ ኸአልና ብተስፋ ስለ እንጉዓዝ ዝኸበደ እንተ ኸበደ ክንስዕሮ አይክጸግመናን እዩ።

ዝጉዓዝ ኩሉ ጊዜ ዘድልዮ ነገር አልእ፡

- **ስንቂ የድልዮ።** ጉዕዞና ነውሕ ከኸውን እንከሎ መጀመርያ እንሓስቦ ስንቂ እዩ። ስንቅና ብገንዘብ፣ ብመግቢ፣ ብዝተፈላለዩ ክኸውን የድሊ። ጉዕዞና ክንፍጽም እምብአር ስንቅና ርግጽ ክኸውን የድሊ። አብ መንፈሳዊ ጉዕዞ ሕይወትና ስንቅና ብዙሕ እዩ። ቅዱስን ቅኑዕን ሕይወት ምልባስ የድሊ። አብ ከባቢኻ ካብ ጉዕዞ ክተላግስ ንዝፈታተን ነገራት ርኢኻ ምኽኣል። ደኺመ ሓሚመ ኢልካ ጉዕዞ ካብ ምቕጻል ከይተቋርጽ ምጥንቃቕ የድሊ።
- **አፍልጦ ናይ እቲ ዝኸዶ ቦታ የድሊ።** በዚ ሎሚ ጂፕኤስ (GPS) ዝብሃል ተፈጠሩ ሓባሪ መገዲ ተማሂዙ ብዘይ ጸገም አብታ ዝደለኻዮ ቦታ የብጽሓካ። ሓንትስ እቲ እትኸዶ ቦታ ፍለጥ ከምኡ አድራሻ ይሃሉኻ እምብር አይትጠፍእን ኢኻ። አብ መንፈሳዊ ሕይወትና መጭረሽታ ጉዕዞና አብ አምላኽ ክንበጽሕ እዩ። ዓድና ሰማይ እዩ። አድራሻ ጉዕዞና ቦታ አምላኽ እዩ። እዚ ድሕሪ ፈሊጥና መጭረሽታ ጉዕዞና በዚ ክንውስኖ ንኸእል።
- **አብ መንጎ ካብ ጉዕዞና ከታርፉና ዝኸእሉ ነገራት ከይገጥሙና ምጥንቃቕ።** እና ተጎዓዝካ ንል መገዲ ክህሉ ይክአል እዩ ስለዚ ኩሉ ምፍላጥ። ዘይፈልጡ ሰባት ዝፈልጡ መሲሎም ጌጋ ከይሕብሩና ጽቡቕ አፍልጦ ንዘልኦም ጥራሕ ምሕታት። አብ መንፈሳዊ ጉዕዞና እውን ምስትውዓል የድሊ። ፈተና ዓለም ሰይጣን ኩሉ ጊዜ ምሳና ስለ ዝኾነ አስተውሊልና ክንከይድ ይግብአና። ዘይጥዑያት አዕሩኽ ከይንገብር፣ ህርፋን ስጋ ከይስዕረና፣ ሕይወትና ሓለዋ የድልዮ።

አብዚ ምድራዊ ሕይወት ክንጉዓዞ ክንከዶ ዝግብአና ነገራት አለለና ክንክእል ግድን እዩ።ነዚ አብነት ዝኾነና አብዚ ምዕቡል ዓለም ንሙቕት መዓቀኒ ከምኡ አብ ጊዜ ሙቕት ወይ ዛሕሊ ንፍሉይ ድለትና ዝሕግዝ መዓቀኒ አሎ። በዚ ሰብ ዝፈጠሮ አምሳል ገርና ንሕይወትና በየናይ መገዲ ክንከይድ ከም ዝግብአና ክንግንዘብ ንኸእል። እምብአር ንስኻ ወይ ንስኺ ብምንታይ ትልካዕ/ዒ ተርምጫተር ዲኻ/ኺ ወይስ ተርምስታት? አብዚ ሕይወትና ንሕና አብ ሕይወትና ከም ተርምጫቴር ወይ ከም ተርምስታት ኢና እንነብር። ተርምመተር ኩልና ከም እንፈልጦ ዝኾነ ዓይነት ኩነት እዩ ዝቕበል ውዕዩ ወይ ዝሑል አብ ከባቢና ንዘሎ ይሕብረና። ተርምስታት ብአንጻሩ አብ ከባቢኡ ንዘሎ ዘይኮነ ዝጠቕመና አብ ውሱን ሙቕት ወይ ዛሕሊ ኢና እንጥቀመሉ። ተርምስታት አብ ሓደ ውሱን ሙቕት ወይ ዛሕሊ እዩ ዘተኩር። ማለት አብቲ ሓደ ጊዜ ዝተወሰን ዓቕን ጥራሕ ዝዓለመ እዩ። በዚ አምሳል ክርስትያን ሕይወቱ ከም ተርምስታት ኮይኑ ሕይወቱ ክመርሕ የድሊ ማለት አብ ሓደ ነገር ጥራሕ ከቶክር አለዎ ንሱ ኸአ መንግስተ ሰማይ እዩ። አብ

ጉዕዞ ሕይወትና ተለዋወጣይ መገዲ ክንሕዝ አይፍቀደልናን እዩ። እቲ መገዲ ሓደ መጨረሻትኡ ኸአ ኣብ ኣምላኽ ዘብጽሕ እዩ።

ነዚ ክበርሃልና ብሕቶ ክንጅምሮ ኣብ ሕይወትካ/ኪ ብዛዕባ መንግስተሰማይ ሓሲብካ ትፍልጥዶ? መንግስተሰማይ እንታይ ከምዝኾነን ኣብኡ ሕይወት ከመይ ምጂኑ ኣስተንቲካ ትፈልጥዶ? እንታይ እዩ መንግስተ ሰማይ? ኣብ መንግስተ ሰማይ ክኣቱ እንታይ ክገብር ይግብአኒ? እዝን ካልእን ሕቶታት መሊስና ክንክእል ኣሎና። መብዝሕትና ኣብዚ ሕይወት በቲ ኣብዚ ዓለም ዘሎ ሕይወት ተዋሒጥና ኣና እንነብር። እንተኾነ መጠን ብዛዕባ መንግስተ ሰማይ ዘስተንተና መጠኑ ነቲ ኣብ ሰማይ ክንረኽቦ ተሰናዲውልና ዘሎ ነገራት ክንሓስብ ንክእል። ጊዜ ወሲድና ብሕት ኢልና ኣበይ ገጸይ እጉዓዝ ኣሎኹ ሕይወተይ ዓላማ ገረዶ እመርሖ ኣሎኹ ኢልና ንነፍስና ክንሓታ እንከሎና ጥራሕ ኣና ነቲ ቅኑዕ መገዲ ክንሕዝ እንክእል።

መጻኢ ሕይወት ምስጢር እዩ ግን ከአ ብዛዕብኡ ክንፈልጥ ኢልና ክንሓስብ ክነስተንትን እንከሎና ዓቢ ጉዳይ ኣብ ሕይወትና ክንፍጽም ንክእል። ቅ.ጳውሎስ ከምዝብሎ “ኣምላኽ ነቶም ዘፍቅሮም ዓይኒ ዘይረአዮ እዝኒ ዘይሰምዖ፣ ልቢ ሰብ ዘይሕልፍ ኣዳልይሎም ኣሎ” (1ቆሮ 2፡9) ይብለና። ንኣብነት ኣብ መንግስተ ሰማይ ስቓይ ወይ ሞት የለን። ነዚ ክገልጸልና ኣብ ራእይ ዮሐንስ ከም እንነብር “ኣምላኽ ከአ ንብዘሎ ንብዓት ካብ ኣዲንቶም ኪደርዝ እዩ። እቲ ቐዳማይ ኃሊፉ እዩ፣ ድኅሪ ደጊም ሞት ኣይኪኸውንን እዩ፣ ድኅሪ ደጊምውን ኃዘን ወይ ኣውያት ወይ ጳዕሬ ኣይኪኸውንን እዩ” (ራእ 21፡4) ይብል። ሓዲስ ሰማይን ሓዲስ ምድርን እዩ ዝጸበየና ዘሎ። ኣብኡ ዝጻላእ የለን። ምስ ቅርሕንቲ ወይ ጽልኢ ኣብ ልቡ ሒዞ ኣብኡ ዝኣቱ የለን። መጽሓፍ ምዓሌ ከም ዘስተምህሮ እግዚአብሔር ንሓደ ሰብ እኳ ክብቶም ዝፈጠሮም ኣይጸልእን እዩ። ብርግጽ ነቲ ኩሉ ዝገብርዎ ክፉእ ኣይፈትዎን እዩ፣ ፍቕሪ ግን ብሕይወት ከምዝቐጽሉ ይገብሮም ንዘለዓለም ከም ዝነብሩ ኸአ ይገብሮም። ኣብ መንግስተ ሰማይ ንእግዚአብሔር ክንርእዮ ንደሊ እንተኾና ንኣኡ ክንመስል ኣሎና። ኣብዚ ዓለም ኣርድእተይ ከምዝኾንኩም ክፈልጡ ነነድሕድኩም ተፋቐሩ ይብለና። ኣብ መንጎና ኣምላኽ ከምዘሎ መለልይኡ ፍቕሪ ሓልዮት ምምሕሓር እንተሎ እዩ። ዝኾነ ክፉእ ሃሳብ ወይ ግብሪ ካባና ኣርሒቕና ክነብር እዩ ድላይ ጎይታና፣ በዚ ምክንያት እዩ እምብኣር ጎ.ኢ.ክ. ብልብና ከይንቀትለት ጥራሕ ዘይኮነ ክንጸልእ እውን ዝክልክለና። ሕሰብ ነብል እሞ ኣምላኽ ነቶም ዘፍቅረና ኣብ መንግስተ ሰማይ ምስ ነፍሲ ወከፍ ብሰላም ብፍቕሪ ክነብር ኢሉ ዓቢ ቦታ ሓጎስ ኣብ ክብሩ ክንሳተፍ ኣስንድዩልና ኣሎ። ነዚ ክንረክብ ኢልና ኩሉ ዓቕምናን ንብረትናን ክነወፊ ይግባእ።

ቅዱስ ጳውሎስ መንፈስ ቅዱስ ገሊጹሉ ድሕሪ ሞት ዘሎ ሕይወት ኣብ መልእኽቱ ኣነጺሩ ገሊጹልና። ድሕሪ ትንጣኤ ሙታን እቲ መይቱ ዝነበረ ስጋን ከምብሓድስ ካብቲ ዝነበሮ ሓመድ ከምዘይበርስ ኮይኑ ክትንሥእ እዩ። “እቲ በራሲ ዘይምብራስ፣ እቲ መዋቲ ዘይመማት ክለብስ እዩ” እቶም ጳውሎስ ሓደስቲ ፍጥረት ክኾኑ እዮም። ፍሉይ ሓይሊ ክለብሱ እዮም፣ ራእዮም ክልወጥ እዩ፣ መልክዎም ከም ፅሓይ ክምልክዕ እዩ፣ ካብቲ ቀድሞ ዝነበርዎ ጨሪሾም ክቐየሩ እዮም። ኣብ ገለ እዋን ዝተንስኤ ሰውነት ዝኾነ ምልክት ስቓይ ክርአዮ ድዩ ኢልና ክንሓስብ ወይ ክንሓትት ይክአል እዩ? ነዚ ክንምልስ እንተ ኾና ርግጽ ዝተንስኤ ሰውነት ከምቲ ናይ ክርስቶስ ምልክት ቅንዎት ክህልዎም ይክአል እዩ እንተኾነ ምንጪ ናይ ስቓይ ዘይኮነ ምልክት ናይ ክብርን ሓጎስን ክኾኖም እዩ። ኣብዚ ምድራዊ ሕይወትና ኣብ መንጎ ነፍስን ስጋን ዘሎ ምምስሳል ወይ ኣብ መንግሳን ዘሎ ርክብ ንእሽቶይ እዩ። ኣብ መንግስተ ሰማይ ግን ቅድስና ናይ ኩሎም ቅዱሳን ብኹሉ እዩ ክግለጽ ኣብ መንጎ ስጋናን ነፍስና ዘሎ ርክብ ብሓደ መግለጺ ክብሪ ኣምላኽ ኮይኑ ክልቲኡ ዝፈላለኡ ነገር የብሉን።

ኣብ መንግስተ ሰማይ ኣብ ሓጎስ ከሎና ኣብ መንጎና ክፉእ ሓሳብ ኣይክህሉን እዩ። ዓማጽን ተበላጽን ኣብ መንጎ ኣይክህሉን እዩ። ኣብዚ ሕይወት ሕማቕ ሃረርታ ዘልኦ ኩሉ ጊዜ ዓማጽን ተበላጽን ኣብኡ ኣሎ። ንጥቕሚ ርእሱ ኢሉ ንክልኦት ዝምዝምዝ ኣሎ። ኣብ መንግስተ ሰማይ ናይ ከማና ዝበለ ሰብ ሕይወት ብዓይኒ ፍቕሪ ኣና እንርእዮ፣ ኣብ ክንዲ ክፉእ ሃረርታ ንጽቡቕ ናይ ሰባት ብልብና ክንሓስብ ኣና።

አብዚ ሕይወት ፈተና ደለናዮ ይኹን ከይደለናዮ ክመጽእ እዩ። ክንፈልጦ ዘሎና ግን ፈተና ብባዕሉ ኃጢአት አይኮነን። ንሕና ንፈተና ሕራይ ኢልና ክንቅበሎ ከሎና እሞ በቲ ዝቐረበና ፈተና ክንምራሕ ከሎና አብ ኃጢአት ንወድቕ። ንአብነት አብ ሃረርታ ንወድቕ ሽዑ ኃጢአት ንገብር። ንዕድመ ፈተና ክሳብ ዘይነጸግና፣ ንኹሉ ክፉእ ሃረርታ ካብ ልብና ክሳብ ዘየውጸእና ንመንግስተ ሰማይ ብቑዓት አይኮናን። በዚ ምክንያት እዩ ጎ.ኢ.ክ. አብ ዝሙት ጥራሕ ዘይኮነ ብልቡ ሃረር ዝበለ እውን አብ ኃጢአት ከምዘወደቐ ዝነግረና። አብኡ ምሉእ ሓድነት ምስ አምላኽ ስለ ዝህሉ ዝኾነ ከሕጥአና ዝኽእል ነገር የለን።

ሕይወትና አብዚ ዓለም ዝተፈላለዩ ሕቶታት ዝሓዘለ እዩ። ኩሉ ጊዜ ጎደሎ ፍልጠት ስለ ዘሎና አፍልጦና ጎደሎ እዩ። ብምሉእ ክንርድእእ እንኽእል ነገር የብልና፣ አብ መንግስተ ሰማይ ግን ዝኾነ ሕቶ መልሲ አልኦ ናይ ኩሉ መልሲ ኸአ አሎ። ከምቲ ቅ. ጳውሎስ ንሰብ ቆሮንጦስ ዝበሎ “አብዚ ዘሎናዮ እሞን ከም አብ መስትያይ ብሕውዝውዝ ዝበለ ኢና እንረኣኤ፣ አብ ዳሓር ግን ገጽ ብገጽ ኢና ክንረኣኤ። ሕጂ ብኸፊል እየ ዝፈልጥ፣ ድሓር ግን ብምልኡ እየ ክፈልጥ ከምቲ ብምሉእ ዝፍለጥ” እናበለ ናእዚ ዓለም አፍልጦና ሕይወትና ምልኦት ከምዘይብሉ ይነግረና። መንግስተ ሰማይ ቦታ ናይ ንጹር ሓቂ እዩ። አብኡ ንርክብና ዝእንቅፍ ወይ ዝኽልክል ነገራት የለን። አብ መንግስተ ሰማይ ንኻልኦት ብምሉእ ክንፈልጦም ኢና፣ ንርእስና ኸአ ብምሉእ ክንፈልጥ ኢና። አብ ሰማይ ሓሶት ዘጋጊ ነገራት የለን አብኡ ዘይግለጽ ሕቡእ ነገር የለን። ሕይወትና ካብ ዝኾነ ሓሶት ነጻ ኸይኮነ እወና እወ፣ አይኮነን ከአ አይኮነን ክሳብ ዘይኮነ ንመንግስተ ሰማይት ብቑዓት አይኮናን።

ወላእውን አብ ጸጋ አምላኽን አብ ጽቡቕ ርክብ ከሎና ንሙት **ኩሉ ጊዜ ዝገባሌ ኃቲኦት ምሳና አሎ።** እዚ ንሰማይ ከምዘይገሰናዶ ይገብረና። እንተኾነ ካብዚ ነጻ ዝገብረና ንስሓ ቦታ አሎ። ከንጽሓናን ንመንግስተ ሰማይት ብቑዓት ክንብረና፣ አብ ቤት ሰማይዊ አቦና ክንኦቲ አብ ሓጎስ መንግስተ ሰማይ ከም ንሳተፍ ይገብረና። አብ ሕይወትና አብ መንግስተ ሰማይ አቶኩርና ክንጉዓዝ እሞ አብኡ ዘእትወና ግብሪ ሕዝና ክንርከብ እዩ ሎሚ ካብ ነፍሲ ወከፍና ዝድለ ዘሎ።

ኢየሱስ ነርድእቱ፣ **“ብሓቂ እብለኩም አሎኹ ጽድቕኹም ካብ ናይ ጸሓፍትን ፈሪሳውያንን እንተ ዘይበለጸ ኮቶ አብ መንግስተ ሰማይ አይክትኦትወን ኢኹም”** ኢልዎም። ሎሚ እዘን ቃላት ነንፍስወከፍና ዝብሃላ እየን። ብናይ ዓለም ነገራት ተታሊልና ግጉይ መገዲ ከይንሕዝ ሎሚ እውን ይነግረና አሎ። ተርሞ መተር አይንኹን። ከም ተርሞስታት ኮና አብ መንግስተ ሰማይ ጥራሕ ዘተኮርና ክንከውን ይግባእ። ነዚ ጥራሕ እንተ ሓሰብናን አስተንተናን ናይ መንግስተ ሰማይ ሓጎስን በረኽትን አብዚ ዓለም ክንጅምሮ ኢና።

ክኹነን ዝተፈጥረ ሰብ የለን። ድሓይ አምላኽ ኩልና ድኅና ንዘለዓለም ምስኡ ክነብር እዩ እንተኾነ “እት ብዘይ ድሓይካ ዝፈጠረካ አምላኽ ብዘይድሓይካ አይድሕነካን እዩ” ዝበሎ ቅ. አጎስጢኖስ ደቂ አምላኽ ወረሰቲ መንግስቱ ክንከውን ድለት ተግባር ክህልወና ይግባእ። ጊዜ ከሎካ ጊዜ አይትጸበ እዩ እሞ ሎሚ አብ መገዲ አምላኽ ንመለስ፣ ሕይወትና ሓዲስና አብዚ ዓለም ከሎና ሕይወት መንግስተ ሰማይ ንንበር።

አምላኽ ብጸግኡ ቅዱስ ሕይወት እንነብር እሞ አብ ሕቕፋ እንጉዓዞ ክኸገብረና ንለምና። ነዚ ኸአ ይኽእለና።

አባ ንጉሠ ፍሥሓ